

## Kipindji : 14 Matalwa a muntu bupenka bwaye.

Mu ano mafuku atudi, atwe boso twi na nkalo imune. Twina lukalo lwa kwikala na muwa, lukalo lwa bya kudja na dingi twina lukalo lwa kwikala na mbidi bukome efuku dyoso. Myanda ilekeene ya mu mawumbo, mu angi mawumbo mwi kupeta kwi bungi kukila ku angi, anka su bi byabya muyile kupeta myanda namu ibungi. Bena kukumina bena mu mawumbo ena ino mianda na bena lukalo lwa kutumika bwa kwikala na bukome. Kepatsshilo ketu kumona bukunkushi kini abwitupa kilombeno kipya mu shaleelo a mafuku oso.

Kakongye ka ku Tesalonika kabaadi kakalakaswe pa mwanda wa bangi babaadi abadidi kwi bafundjila mwi shina dya mutumibwe Mpolo, na abaadi abalungula bena Tesalonika shi : efuku tadipwile kufika. Babadi abele binangu shi bena kukumina tabaadi dingi na lukalo lwa kwikala na shaleelo efuku dyoso na babaadi bakalakaswe nabi babidi apatwula. Pa wawa mwanda ubaadi ufikishe mutumibwe bwashi ebafundjile ungi mukanda wa kabidi. Tataluuleyi bino bifundwe mu mukanda wa kabidi wa Mpolo kwi bena Tesalonika 3. « *Mwanda namu pa batudi munkatshi mwenu tu benukamikile'shi su muntu takumina kufuba tadyangani nya* » 2 Bena Tesalonika 3 :10.

Kino kishingatshilo akileshe kalolo kipaso kyashi muntu oso ekale na matalwa akwikimbila bya kudya byaye. Tatwi bapebwe bulungantu bwa kwikimbila'shi bangi bantu, mukwabo kupeta baatshile bangi bushito nya. Muntu oso atumikye byadya kupudisha nkalo yaaye na ya kifuko kyaye.

Mutumibwe apatuula « *mwanda atupusha'shi kwi bangi bamunkatshi mwenu abatambuka mu kafutakani, kushii'bo kufuba anka kutwelakana mu myanda ya bene. Anka atukamika kwi baba bebyabya na kwi bakankamika mu FumuYesu Kilisto, bya badya kudya mukate waabo mu kutumika kwibukopo* » 2 Bena Tesalonika 3 :11-12.

Uno mukamiko wa mutumibwe ngukitwe mwi shina na mu matalwa a Fumu Yesu Kilisto. Alesha kalolo na ku kamika bwa kifuko kyoso na muntu oso mu kifuko, matalwa akupeta ku mufubo waye bya kudya bilombene bwa kifuko kyaye.

« *Na su muntu ta kokyela ku'eyi dyetu [dibenulungulwa] mu uno mukanda, mukasheeyi na tanwikumbashenanga naye, byadya kwikala na buufu* » 2 Bena Tesalonika 3 :14.

Kino kiina mwanda kilombeene kuyiya na kulongyeshibwa. Ta nkwanba'shi yawa muntu ebyabya tabandini mu buwumune na kakongye kumpala a Fumu nya, anka muyile shaleelo, nta muntu mulombeene kutembelwa.

Muyile kino kishingatshilo kibakidi, bibapushika kalolo'shi : efuto dya mudimo wa muntu oso, adimukwasha aye nabeene na kifuko kyaye kumpala kwa Fumu. Naabo, bena matalwa a kwata kitshibilo na mushindo wa kutumikisha kupeta kwabo, na bangi tabena matalwa a kwata kitshibilo kya bintu bishi byabo. Bibuwa kuwuka'shi kupeta nkulombeene kwitufikisha ku ungi mweshi na kwata ingi ndumbulwilo yakwikala munkatshi a mweshi.

Na dingi abipushika kalolo mu bifundwe'shi muntu oso mukumbeene kwikala na anga matalwa, anka bushito bwaye bwa kumpala nkifuko kyaye, nkikale mukashi na bana baye.

### **Kwi bingi bintu bya kwata na muulo :**

1. Pa tutala bibashala kunyima mu uno mukanda, atumono bintu bikumbeene kukitshina Fumu bu bena kukumiina na twibalombeene kwi byata na kineemo.
2. Mutumibwe afundu dingi na kukamika kwi Timote : « *anka su kwi muntu shalama bakwabo na bikishekishe kwi baba bamu shibo yaye, bapete lukumiino na ebubi kukila muntu shi mukumine* » 1 Timote 5 :8. Bino bishingatshilo mbikumbeene kwitufikisha mu kwela binangu mu bya tukitshi.
3. Dingi, mu kipindji kimune kya mu uno mukanda Mpolo alesha : « *anka su bangi bakashi ba bafwe bena bana suunga beekulu, bayiye kwibedi byakulesha kululama kwabo ku mashibo abo banabeene na kutshina bebatande bipwandikiile kwi bakitshina, mwanda byabya mbilongame kumpala Efile-Mukulu* » 1 Timote 5 :4. Atusangana paapa matalwa apya kwi yawa atumika : nkupudisha nkalo ya kifuko kyaye na bushito bwaye.
4. Twibalombeene kutenteka bu abyakula mutumibwe Mpolo : « *Ekukisheneeyi ku mashibo enu, kushii myununo* » 1 Mpyele 4 :9. Mutumibwe Mpolo, ebyakula dingi mu mukanda wa bena Looma 12 :13. « *Nwikale anukwasha ku nkalo ya bena selele ; nwi paane mu kutambula kwa beeni* ». Timote na Tite boso babidi abaakula na kukamika kwi yawa oso afubu byadya kutambula beeni.

Kwi oso abadika uno mukanda, abikyebe twakule'shi ngi abikyebe bifundwe. Muntu oso akwatudi abyakulesha lupese lwadi bwa kutambuka mu etaata dya kilombeeno kipya.

Kino kipindji kya kano kakanda: 14. Kyaluulwe mu Kisongye mu Kabinda, mweshi 10 mu kipwa kya 2025 kwi bakwetu bano : **Arthur NYINDU ASSANI**, na **Esther KIMANKINDA YANGONGO**.